

፪ ሰንበት ዘፍልሰታ

ነሐሴ 10 2012 ዓ.ም. (08/16/2020)

ሰላም ለፍልሰተ ሥጋኪ ምስለ ነፍስኪ ኢመዋቲ በተሰናዕዎ አሐቲ፡



መዝሙር፡ ዛቲ ይኢቲ. ማርያም ማኅደረ መለኮት... እዚአ እያ ማርያም መኅደር መለኮት ሰንበት ክርስቲያን ዝተሰምየት። ከምቲ ዳዊት ዝበሎ አዲንተይ አብ ልዕሊ ነዋሕቲ አድባርት ገጸይ ጠመትኩ እዚአ ቅድስቲ ድንግል እያ ካብ ኩሎም ፍጥረት እትበልጽ ናይ መለኮት እሳት ዘይአውዓያ።

ንባባት፡ ኤፈ. 4:30-5:2፥ 2ዮሐ 1:1-7፥ ግ.ሐ.27:39-ፍ፥ ዮሐ 6:41-51።

ምስባክ፡ አዋልደ ነግሥት ለክብርከ ወትቀውም ንግሥት በየማንክ። በአልባሰ ወርቅ ዑዕፍት ወሑብርት። ናይ ነገስታት ውሉድ ንክብርኺ እዮም፤ ብናይ ወርቂ ልብሲ ተጎናጺፋን ተሰሊመን፤ እታ ንግስቲ አብ የማንካ ትቐውም። መዝ. 45:9።

ኩልና አብ የማን አምላኽ ክንቀውም ዝተሓረና ኢና። ማርያም ንሰማይ መሪሓ ክተእትወና ምእንቲ ነዚ ሰንበት ብፍሉይ ክነስተንትን ንዕደም አሎና። እዋናት ፍልሰታ ብማርያም መገዲ ሰማይ ክንደሊ እሞ ጉዕዞና ምስአ ክንገብር ንምህለል። ምስጢር ምህልላና ኩልና ደቃ ብሓደ አብ አምላኽ ክተብጽሓና እዩ።

ንማርያም ምፍላጥ ማለት ንግብሪ አምላኽ ምፍላጥ እዩ፤ አብአ ተግባር እግዚአብሔር ንርእዮ። ማኅደር ልዑል ንብላ ምኽንያቱ አብአ ካልአይ አካል ቅድስቲ ሰላሴ ኃዲሩ ካብአ ባህርና ስለ ዝወሰደ። ማርያም ውሃቢት አምላኽ ፍልይቲ ፍጥረት እያ። ነዚ ዕሞቕ ምስጢር አምላኽን ማርያምን ክንርዳእ ንማርያም ምሃርና ክንብላ ይግብአና።

ብማርያም አቢልና አብ ኢየሱስ ክንቀርብ ድላይ አምላኽ እዩ፤ ንሳ አደ ክትኮነና ተዋሂባትና መገዲ ሰማይን ድላይ አምላኽ ክትመርሓና ባዕሉ ወዳ ሂቡና። አምላኽ አብኡ ክንቀርብ ናቱ ክንከውን ኩሉ ጊዜ ምስ ደለየና እዩ፤ ብሂጉ ዝፈጠረና አምላኽ ሎሚ እውን በዚ ቅዱስ እዋን ብፍሉይ አብኡ ዘቕርበና ምስኡ ዘወሃህደና መገዲ ክነናዲ ድላይ እዩ።

ሓደ ካብቲ ባዕሉ ከሉ ጊዜ ምሳና ክነብር ዝሃበና ህያብ ቅዱስ ቍርባን እዩ። ቅዱስ ቍርባን ዝዓበዩ ምልክት ፍቕርን ኩሉ ጊዜ ምሳና ከምዘሎ ዝነግረና እዩ። አብ ጉዕዞ ሕይወትና ከይንደክም ኢሉ ምስ ምሉእ ሓይልን አፍልጦን ክንምርኽ ኢሉ ከምቲ ንኤልያስ ነብይ አብ ፩ዘነ 19:4-8 ዘሎ እነንብቦ፤ ኤልያስ አብ አጻምእ በረኻ ክከይድ እንከሎ ደኺሙ ጸሚኡ ጠምዩ ንሞት እናተመነያ እንከሎ አምላኽ መልአኹ ሰዲዱ ጉዕዝኡ ክቕጽል መግብን ማይን ሂብዎ፤ ተንስእ ነውሕ ጉዕዞ እትኸዶ አሎካ እናበለ ጉዕዝኡ ከም ዝቕጽል ዝገበረ ሎሚ ንነፍሲ ወከፍና ከምኡ ይብለና አሎ።

አብዚ ብዙሕ ንሕይወትና ዝጠቅም ክንርኢ ንክእል። ብዙሓት አብ ሕይወትና ከም ኤልያስ ኢና። ንደክም ንጠሚ ከምኡ መገዲ ክንቅይር ንደሊ እዚ ኹሉ ግን ካብ መገዲ አምላኽ ዘውጽእ እዩ።

ንድላይ አምላክ ክንስዕብን ጽን ክንብል ንአምላክ ክንዝክር አሎን። ኤልያስ ነብይ ብዙሕ ጊዜ ምስ አምላክ ዝራኸብ ዝነበረ ንንጉሥ አሃብ ብድፍረት ነቲ ዝገብሮ ዝነበረ ጌጋ ብስም አምላክ ዝተዛረበ ከምኡ ኣብ ገዛ መበለት ንተአምራት አምላክ ዝመስከረ ከምኡ ካብ ሰማይ ሓውን ማይን ከምዝወርድ ዝገበረ ሰብ እንከሎ ኣብዚ ጉዕዞ በረኻ ደኺሙ ሰልክይዎ ሞት ተመንዩ። ኣብ ከቢድ ተስፋ ቊርጸት ኩሉ ነገራት ትርጉም ምስ ሰአነሉ አምላክ ሽዑ ክምግቦን ንጉዕዞ መገዱ ክቕጽልን ሓጊዝዎ። እሞ ካብ ኤልያስ እንታይ ንምሃር? ቅልል ብዝበለ ኩሉ ትጽቢታትና ኣብ አምላክ ክንገብር አሎና። አምላክ ኣብ ዝደለዮ እሞን ክመጽአና ክሰምዓና እዩ ክሳብ ሽዑ ብትዕግስቲ ክንጽብ አሎና። ሓልዮትን ሓለዋን አምላክ ኩሉ ጊዜ ምሳና ከምዘሎ ክንዝንግዕ ዮብልናን። ካልእ ቀንዲ ነገር እሞ ዓቢ ምትብባዕ ክኾነና ዝኸእል እሞ እንምሃሮ ስሕታን ወይ ጌጋ ምግባር ተሳዒርና ማለት አይኮነን ወይ ከአ ኹሉ ሕይወትናን ጉዕዞናን ተወዲኡ ማለት አይ ኮነን።

ሕይወት ማርያም ብፍሉይ ኣብ ክልተ ነገር ኣብነትና እዩ።

- **፩ዓ ጉዕዞ ግብጺ:** ሕፃን ወዳ ሒዛ ንግብጺ እሞ ነቲ አዳምእ በረኻ ሲና ክትጉዳዝ እንከላ ዝተሰምዓ ድኻምን ጽምእን ጥመትን ዘሕለፈቶ። ኣብ ምህልላ ፍለስታ ነዚ ብዝርከኢ **“ከርስኪ ጠግዐ በኃጢአ ስቴ ወመብልዕ። ቁቊዓ አእጋርኪ ልምሉማት በሓዊረ ፍኖት ጽኑዕ፥ አብራክኪ ደክማ በፍኖት እምብዝኃ ረኃብ ወጽምእ. . . .** “ እናበልና ነቲ ዝሓለፈቶ ንዝክር። ኣብ ዳምእ መንፈሳዊ ሕይወትና ከይተሰነፍና ክንጉዳዝ ማርያም ኣብነትና እዩ።
- **፪ይ ሞት ኣብ መስቀል:** ኣብ ቀራንዮ ወዳ ክመውት ክትርእዮ እንከላ ነቲ ኹሉ ዝወረዶ ግፍዒ ክትጸውር ምኽኣላ ንኣና ዓቢ ኣብነት እዩ። ኣብ ሕይወትና ዝጓነፈና መጠኑ ብዘየገድስ ምስ አምላክ ክንጻልፎ ከሎና ዘይክኣል የለን። ጽኑዕ እምነት ገርና እንተ ተጎዳዝና ዘሸንፈና ኃይሊ የለን፥ ሓንትስ እምነት ይሃልወና።

ኣብ መልእኽቲ ጳውሎስ ንሎሚ ዝተነበ ከዘኸክር እንከሎ ከም ደቂ አምላክ መጠን ነፍስ ወከፍና መንፈስ ቅዱስ ዝተቐበልና ኢና። እቲ ዝተቐበልናዮ መንፈስ ቅዱስ ኣብ ጉዕዞ ሕይወትና መራሒና ጸግዕናን ዘሰንየን እዩ። ንሕና እምብኣር አሚና ምስኡ ክንጉዳዝ አሎና። ንአምላክ እንሕዝን እንተ ኾና ጉዕዞ ሕይወትና ከቢድ ይገብሮ። አሚና ምስኡ እንተ ተጎዳዝና ኣብቲ ከርፋሕን መሪርን ዝኾነ ጉዕዞ ሕይወትና ከመርሓና እዩ። መንፈስ ቅዱስ ኣብ ክርስቶስ ኣብቲ ኣብ ጉዕዞ ሕይወትና ሕያው መግቢ ዝኾነና ናብቲ ዝምግብናን ሓይሊ ዝህበናን ክመርሓና እዩ። ጳውሎስ ነዚ ከመይ ገርና ክንረኽቦ ከም እንኸእል ክነግረና እንከሎ **“ነቲ ንመዓልቲ ምድኃን እተኃተምኩምሉ ናይ አምላክ መንፈስ ቅዱስ አይተጉህይዎ፥ ብዘሎ ምረትን ነድርን ቊጥዓን ታዕታእን ጸርፍን ምስ ኩሉ ክፍአት ካባኸትኩም ይርሓቕ፥ ግናኸ ከምቲ አምላክ ብክርስቶስ ይቕረ ዝበለልኩም ንሓድሕድኩም ለዋሃትን ርኅሩኃትን ኳንኩም ይቕረ ተበሃሃሉ”** (ኤፈ 4: 30-31) ይብል።

ኢየሱስ ኣብ ጉዕዞ ሕይወቱ ብፍላይ ብፈሪሳውያን ኩሉ ጊዜ ዓቢ ተጻብኦ ይጓነፎ ነሩ። ፈሪሳውያን ይአምንዎ አይነበሩን፥ እንተ ተኻእሎም ነቲ ዝገብሮ ዝነበረ ዋጋ ክኸልኡ ግጉይ ትምህርትን ዘረባን ይዘርግሑ ነሮም። ኢየሱስ ግን ብግብሮም አይሰንበደን ካብ ምምሃርን ምንጋርን ዓዲ አይወዓለን። ኣብቲ ክበሎ ዝደለ ኣተኩሩ የስተምህር ይነግርን ነሩ። ንሱ ከምቲ ንኢልያስ እቲ ዝተመገቦ መግቢ ሕይወት ኮይኑ ከምብሓዲስ ከም ዝጉዳዝ ዝገበሮ ከምኡ ኢየሱስ ሓዲስ መግቢ ከምዝኾነ አረጋጊጹ።

ዕለት ዕለት ኣብ ጉዕዞ ሕይወትና ብቅዱስ ቊርባን ኣቢሉ ክምግብና ሓይሊ ክህበና ኣብኡ የቕርበና። ንሱ ብመንፈስ ቅዱሱ በቲ ዝመርሓናን ኣብ ቅኑዕ መገዲ ከም እንጉዳዝ ዝገብረናን

ይመልከት። ንሱ መግቢ ሕይወት ነቲ መንፈሳዊ ጥመትና ዘጽግብ እዩ። ክርስቶስ ሎሚ ንነፍሲ ወከፍና ከምቲ ኣብ ምድረ በዳ ንኤልያስ ዝተባህለ፣ ተንሥእ፣ ብላዕ፣ ስተን ጉዕዞኻ ብምሉእ ተስፋን ሓዲስ መንፈስን ተጎግዝ ይብለና።

ጉዕዞ ሕይወት ዝተሓባለኻን ከቢድን ከም ዝኾነ ነፍሲ ወከፍና ኣብ ተመክሮ ሕይወትና ወይ ኣብ ሕይወት እንፈልጦም ንርእዮ ኣሎና። ብዙሓት ንክርስቶስን ንጸግኡን ኣብዮም ገለ ኣብ ናይ ገዛ ርእሶም ዓቕምን ክእለትን ተመስሪቶም ኣየድልየናን ዝብሉ ገለ ኸአ ሰይጣን ተዓዊትሎም ንመገዲ ጸጋም ደፊሮም ከመርጹ ምርኣይ ናይ ዘመና ፋሽን እዩ እንተ ተባህለ ጌጋ ኣይመስለንን። ኣምላኽ ዘይ መርሖ ሕይወት ሒዝኻ ምጉግዝ ሳዕቡኑ ጥልመት ጥፍኣት ህውከት ምፍልላይ ከምኡ ከይተነሳሕካ ምግት እዩ። ነዚ ርኢና ኣብቲ ምንጪ ሕይወትና ዝኾነ ክርስቶስ ክንምለስ ዓይንና ክንርኢ እዘንና ሰናይ ክሰምዕ ሎሚ ምሰዲኡ ኮና ንለምና።

ማርያም ወደይ ዝበለኩም ግበሩ ትብለና። ጉዕዞ መገዲ ሕይወትና ጠፊኡና ዓነውነው ክንብል እንከሎና መምርሒና ገርና ነቲ ንሱ ብቤተ ክርስቲያኑ ዝብለና ምስማዕ እዩ ዘድልየና። ሎሚ እንታይ ይብል ኣሎ? ኣብ እንታይ ኢና ደኺምና ዘሎና ኢልና ጉዕዞና ክንርኢ የድሊ። እቲ ወራዲና ዘሎ ብዙሕ እኳ እንተ ኾነ እቲ ቀንዲ፡

- ንኣምላኽ ብርእስና ተኪእናዮ ኣሎና። ኣነ ዝብል መንፈስ ነጊሱ ኩሉ ከም እንፈልጥ ሓንቲ ከምዘየድልየና ኮና ንጉግዝ ኣሎና። ፍጡራት ድኹማት ተጋገይቲ ምዃና ዘንጊዕና ኣብ ጸልማት ንጉግዝ ኣሎና ስለዚ ኣምላኽ ልዕሊ ኩሉ ገርና ክንርኢ ይግብአና።
- ፍቕርን ሰላምን ጠፊኣናና ኣለዎ። ንኣምላኽ ዝሓደገ እተን ቀዳሞት ዘጥፍኡን ፍቕርን ሰላም እየን። ኣምላኽ ዘይብሉ ሕይወት ጽቡቕ ክገብር ኣይክእልን እዩ። ጽቡቕ ክንረክብ ሰላም ክወርድ ኣብ ሕይወት ነፍሲ ወከፍና ንኣምላኽ ሎሚ ንርከቦ።
- ኣብ መኣዲ ክርስቶስ ንሳተፍ። ሥጋይ ዝበልዕ ደመይ ዝሰቲ ሕይወት ኣለዎ ኢሉና ክርስቶስ። ሕይወት ክንረክብ ጉዕዞ ሕይወትና ብቅድስና ክንመርሖ ተሳተፍቲ መኣዲ ኣምላኽ ክንከውን ኣሎና። ምስ ክፍኣትና ከሎና ልብና ተረሓሒቑ እንከሎ ኣብ መኣዲ ኣምላኽ ኣይንቕረብ፣ መጀመርያ ምሉእ ንስሓ ንግበር።

ኣብ መወዳእታ ከም ኤልያስ ጓሂና ሎሚ ኣብ ሓጎስ ክቕየረልና እዩ። ኣብ ሕይወትና ዝስምዓና ጽምዖ ተስፋ ቁርጻት ኣብ ሓጎስን ኣብ ምሉእ ተስፋን ክቕየረልና እዩ ምኽንያቱ **“ምሽት እኳ ብኸያት እንተ ኾነ ንግሆ ግና እልልታ ይኸውን”**(መዝ.30:5)። ተስፋ ክንቆርጽ የብልናን። ንዝጓነፈና ጸበባን ፈተናን ክንሓልፎ ጸጋ ኣምላኽ የድልየና ስለዚ ክንልምን ኣሎና። ባዕሉ ክርስቶስ ኳሕኩሑ ክኸፈተልኩም ለምኑ ክውሃቡኩም ኢሉና” ኣሎ። ክንልምን እንከሎና ንርእስና ኣብ ኢድ ኣምላኽ ስለ እነንብር ኩሉ ይህበና። ሰብ ሎሚ ንኣምላኽ ምልማን ጠፊእዎ ንርኢ ኣሎና።

ኣብ ኣምላኽ ክንቀርብ ንጽዋዕ ኣሎና። ካባና ዘድሊ **“እግሊኣብሔር ሠናይ ምዃኑ ጥዓሙን ርክዩን”** (መዝ. 34:8) ዝብል ኣብ ልብና ገርና ምጉግዝ እዩ።

ጉዕዞ ሕይወትና ምስታ ኣብ ዕጾ መስቀል እንከሎ ዝሃበና ኣደና ክንገብሮ እንከሎና ዕዉትን ምሉእ ተስፋ ዝለበስን ክኸውን እዩ። ኦ ማርያም ኣደና መገዲ ወድኺ ምርሖና ኢልና ንለምና።

ቅድስና ዝመልኦ ምህልላ ዘመነ ፍልሰታ፣ ሰምን ፍቕርን ንስሓን ዘውርድ ይግበረልና!

ኣባ ንጉሠ ፍሥሓ